



QORTI TAL-APPELL KRIMINALI

Onor. Imħallef Consuelo Scerri Herrera, LL.D., Ph.D.

Appell Nru: 543/2015

Il-Pulizja

vs

Brian Zammit

Illum, 14 ta' Jannar, 2025

Il-Qorti,

Rat l-akkuzi dedotti kontra l-appellanti, **Brian Zammit** detenur tal-karta tal-identita' Maltija **425975M**, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli:

Fis-7 ta' Lulju 2015 u fix-xhur ta' qabel din id-data f' dawn il-Gzejjer:

1. Ikkoltiva l-pjanta cannabis bi ksur tal-Artikolu 8(ċ) tal-Kapitolu 101 tal-Ligijiet ta' Malta.
2. Kellu fil-pussess tiegħu l-pjanta cannabis kollha jew biċċa minnha bi ksur tal-artikolu 8(d) tal-Kapitolu 101 tal-Ligijiet ta' Malta, liema droga nstabet f' tali ċirkostanzi li juru li ma kinitx għall-użu esklussiv tiegħu;
3. Kellu fil-pussess tiegħu l-pjanta cannabis kollha jew biċċa minnha bi ksur tal-artikolu 8(d) tal-Kapitolu 101 tal-Ligijiet ta' Malta;

4. Kellu fil-pussess tiegħu d-droga kokajina speċifikata fl-Ewwel Skeda tal-Ordinanza dwar il-Medicini Perikolużi (Kapitolu 101 tal-Liġijiet ta' Malta) meta ma kienx fil-pussess ta' awtorizzazzjoni għall-importazzjoni jew għall-esportazzjoni mahruġ mit-Tabib Prinċipali tal-Gvern skont id-dispozizzjonijiet tar-4 u s-6 Taqsima tal-Ordinanza u meta ma kienx bil-liċenzja jew xort'ohra awtorizzat li jimmanifattura, jew li jforni d-droga msemija u meta ma kienx b'xi mod ieħor bil-liċenzja mill-President ta' Malta li jkollu d-droga msemija fil-pussess tiegħu u naqas li jipprova li d-droga msemija giet fornuta lilu għall-użu tiegħu skont ir-ricetta kif provdut fir-regolamenti msemija u dan bi ksur tar-Regoli tal-1939 dwar il-Kontroll Intern tad-Drogi Perikolużi (GN 292/1939) kif sussegwentement emendati bi ksur tal-Ordinanza dwar il-Medicini Perikolużi (Kapitolu 101 tal-Liġijiet ta' Malta).

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali ta' nhar it-23 ta' Frar, 2021, wara li semgħet il-provi miġjuba quddiema u kif ukoll wara li rat l-artikoli 17(h) tal-Kapitolu 9 tal-Liġijiet ta' Malta, l-artikoli 8(ċ), 8(d), 22(1)(a), 22(2)(b)(i) u 22(2)(b)(ii) tal-Kapitolu 101 tal-Liġijiet ta' Malta u r-Regolament 9 tal-Legislazzjoni Sussidjarja 101.02 tal-Liġijiet ta' Malta, filwaqt li ma sabitx lill-appellant hati tat-tieni (2) u tar-raba' (4) imputazzjonijiet dedotta kontrih, sabitu hati tal-ewwel (1) u tat-tielet (3) imputazzjonijiet dedotta kontra tiegħu u kkundannatu għal perjodu ta' għaxar (10) xhur priġunerija effettivi u għall-ħlas ta' multa ta' elfejn euro (€2,000.00), *di piu* bl-applikazzjoni tal-artikolu 533 tal-Kapitolu 9 tal-Liġijiet ta' Malta ordnatlu wkoll sabiex iħallas is-somma ta' tlitt'elef, hames mija u tmienja u disgħin euro u sebghin ċenteżmu (€3,598.76) konsistenti fi spejjeż peritali inkorsi u kif ukoll ordnat il-konfiska favur il-Gvern ta' Malta tal-oġġetti kollha li dwarhom saru r-reati u l-konfiska favur il-Gvern ta' Malta ta' kull flejjes jew proprjeta' mobbli u immobbli ohra tal-appellant.

Rat ir-rikors tal-appell tal-appellant Brian Zammit, prezentat fir-reġistru ta' din l-Onorabbli Qorti nhar il-11 ta' Marzu 2021, fejn talab lil din l-Onorabbli Qorti sabiex joghġobha tirrifirma s-sentenza appellata u dana billi;

1. Fid-dawl tal-ewwel aggravju, *ossia* aggravju 'A' ta' dan l-umli appell, tikkonferma s-sentenza appellata f'dik il-parti tas-sentenza fejn l-ewwel Onorabbli Qorti ma sabitx lil l-appellant hati tal-tieni (2) u r-raba' (4) imputazzjonijiet filwaqt li tħassarha u tirrevokaha in kwantu sabet lill-istess appellant hati tal-ewwel (1) u t-tielet (3) imputazzjonijiet u b'hekk tilliberah minnhom, jew;
2. B'mod sussidjarju, fid-dawl tat-tieni aggravju *ossia* l-aggravju 'B' u mingħajr preġudizzju għat-talba preċedenti, fl-eventwalita' li tiġi kkonfermata l-htija hekk kif inflitta mill-ewwel Onorabbli Qorti, li tibdel il-piena erogata, b'piena iżjed ekwa u ġusta li tirrifletti iċ-ċirkostanzi tal-każ u li tħassar l-ordni ta' konfiska magħmul a tenur tal-artikolu 22(3A)(d) tal-Kapitolu 101 tal-Liġijiet ta' Malta
3. Jew b'mod sussidjarju u mingħajr preġudizzju għat-talbiet preċedenti, li tawtorizza, fid-dawl tat-tielet aggravju *ossia* l-aggravju 'C', lill-appellant jressaq provi a tenur tal-artikolu 8 tal-Kap 537 tal-Liġijiet ta' Malta u kull xhud ieħor li dina l-Onorabbli tqis bħala neċessarju, u sussegwentament tassumi l-funzjoni tal-Qorti tad-Droga kif stipulat fl-artikolu 8(1) tal-Kap 537 tal-Liġijiet ta' Malta;

L-aggravji huma ċari u manifesti u jikkonsistu fis-segwenti:

A. Dwar l-irwol tal-Maġistrat Inkwerenti fl-inkjesta dwar l-in genere u l-aċċess fuq il-post tad-delitt

In linea generali, il-Maġistrat Inkwerenti hu fdat lil l-inkarigu li fil-każijiet previsti mill-liġi, huwa jinvestiga r-reat jew il-fatt rapportat lil u jzomm aċċess li l-liġi tipprevedi u fl-aħħarnett jirredigi l-proces verbal.

Bhala regola generali, l-artikolu 547 tal-Kapitolu 9 tal-Liġijiet ta' Malta jagħmilha ampjament ċara li l-aċċess għandu jsir mill-Maġistrat Inkwerenti nnifsu, tant li s-sub-inċiż (1) ta' dan l-artikolu jiddisponi illi: "l-aċċess isir min maġistrat".

Minkejja li l-Kodiċi Kriminali, taht l-artikolu 547, jistabbillixxi li bhala regola għandu jkun il-Maġistrat Inkwerenti innifsu li jzomm aċċess fuq il-post tar-reat, l-istess Kodiċi Kriminali jikkontempla **zewġ xenarji speċifiċi biss** fejn il-Maġistrat Inkwerenti jista' jiddelega l-irwol tiegħu li jzomm aċċess lil uffiċjal tal-Pulizija mhux taht il-grad ta' spettur sabiex ikun tali uffiċjal, bl-għajnuna ta' diversi esperti mahtura skont in-natura tal-każ, li jistabbillixxi l-fatti rilevanti.

L-appellant hawnhekk qiegħed jirreferi għall-artikolu 546(3) u l-artikolu 551(4) tal-Kodiċi Kriminali, li għall-aħjar kjarezza tal-ħsieb ser jiġu hawn riprodotti.

L-artikolu 546(3) tal-Kodiċi Kriminali jiddisponi illi:

"(3) Meta r-reat li għandu jiġi investigat ikun serq, li ma jkunx serq bi vjolenza kontra l-persuna, il-Maġistrat jista' minflok li jagħmel aċċess fuq il-post, jordna lil uffiċjal tal-Pulizija mhux taht il-grad ta'

spettur biex jistabbilixxi l-fatti rilevanti, u l-uffiċjal hekk maħtur u kull fotografu jew espert ieħor li jkunu qed jgħinuh għandhom jixhdu fl-inkjesta fuq il-fatti investigati u stabbiliti minnhom u għandhom jipproduċu r-ritratti kollha li jkunu ttieħdu u l-oġġetti jew id-dokumenti l-oħra kollha li jkunu rilevanti għall-investigazzjoni tagħhom.” [sottolinejar tal-appellant].

L-artikolu 551(4) tal-istess Kodiċi mbagħad jiddisponi illi:

“(4) Minkejja d-dispożizzjonijiet tas-subartikolu (1), f’kazijiet ta’ mewt sobtu jew ta’ mewt li ma jkunx magħruf il-kaġun tagħha, il-maġistrat jista’, minflok li jagħmel aċċess fuq il-kadavru, u bla ħsara għas-setgħat tiegħu taht l-artikolu 552, jagħmel kif provdut fl-artikolu 546(3), u meta jagħmel hekk id-dispożizzjonijiet ta’ dak is-subartikolu għandhom japplikaw *mutatis mutandis*” [sottolinejar tal-appellant].

F’dan il-isfond il-liġi hija għalhekk ċara. Il-Maġistrat Inkwerenti jista biss jiddelega l-rwol tiegħu li jagħmel aċċess fuq il-post tad-delitt lil uffiċjal tal-Pulizija li ma jkunx taht il-grad ta’ spettur meta:

1. Ir-reat investigat ikun dak ta’ serq, li ma jkunx serq bi vjolenza kontra l-persuna, jew;
2. Il-każ investigat ikun wiehed ta’ mewt sobtu jew ta’ mewt li ma jkunx magħruf il-kaġun tiegħu.

Il-każ odjern ċertament ma jaqa’ taht ebda wahda minn dawn iż-żewġ kategoriji. Il-każ odjern huwa wiehed ta’ kultivar tad-droga li jaqa strettament taht il-parametri tal-Kapitolu 101 tal-Liġijiet ta’ Malta u b’hekk ir-regola stabbilita taht l-artikolu 547 tal-Kodiċi Kriminali, u ċioe’ li jinkombi fuq il-Maġistrat Inkwerenti innifsu li jżomm aċċess fuq il-post tad-delitt, japplika bis-shiħ u mingħajr riservi f’dan il-każ.

Fil-każ odjern mhux talli minn imkien ma jemerġi li l-Magistrat Inkwirenti marret fuq il-post fejn l-appellant allegatament kien qiegħed jikkoltiva pjanti tal-kannabis, talli minflok, b’digriet ta’ nhar is-7 ta’ Lulju 2015, ipproċediet sabiex tinnomina lill-waħda mill-uffiċjali prosekuturi f’dan il-każ, *ossia* lill-Ispettur Justine Grech, sabiex bl-ghajnuna tad-diversi esperti debitament mahtura, tkun hi li żżomm aċċess minnufih u tistabbilixxi l-fatti rilevanti.¹

Din in-nomina u dan l-eżerċizzju imur kontra d-dettami tal-Kodiċi Kriminali, speċifikament dak li jstipulaw id-disposizzjonijiet tal-ligi supra-ċitati u għaldaqstant, fl-umli fehma tal-appellant, l-ewwel Onorabbli Qorti kellha tiddikjara illi dak kollu li rrizulta mill-atti tal-inkjesta dwar l-*in genere* huwa legalment monk, diffetuż u inammissibbli stante li ma għandu ebda effett u saħħa legali a bażi tal-prinċipju ‘*quod nullum est, nullum produciat effectum*’.

L-appellant f’dan l-isfond jagħmel referenza għas-sentenza deċiża mill-Qorti tal-Appell Kriminali² nhar il-21 ta’ Jannar 2010 fl-ismijiet ‘**Il-Pulizija [Spt. Joseph Mercieca] v. Omissis**’ fejn giet ritenut:

“Dan is-subartikolu [546(3)] hu intiż biex jillimita l-poteri tal-Magistrat Inkwirenti milli jiddelega uffiċċjal tal-Pulizija biex iżomm l-aċċess biex jistabilixxi l-fatti rilevanti. **L-appellant għandu raġun li l-Magistrat Inkwirenti f’ dan il-każ - trattandosi ta’ serq bi vjolenza kontra l-persuna - ma setax minflok jagħmel aċċess fuq il-post, jordna lill-Uffiċjal tal-Pulizija mhux taht il-grad ta’ spettur biex jistabilixxi l-fatti rilevanti, kif għamel meta nnomina lill-istess Spettur tal-Pulizija Carlo Ellul sabiex iżomm aċċess minnufih u jistabilixxi l-fatti rilevanti w jirrelata bil-miktub.**

¹ Folio 49 tal-atti proċesswali (folio 8 tal-atti tal-inkjesta).

² per Onor. Imhalled Joseph Galea Debono.

Peress li dan ma setax isir, kien skorrett ukoll il-Magistrat Inkwirenti meta innomina:-

biex jassisti lill-imsemmi Spettur tal-Pulizija waqt l-aċċess, lil Dr. Stefano Filletti bhala espert tekniku sabiex jagħmel stima ta' l-oġġetti jew hsarat in kwistjoni u sabiex jisma' x-xhieda bil-gurament u jiehu x-xhieda [recte; "xiehda"] tagħhom bil-miktub u jistabilixxi l-fatti kollha rilevanti. (enfasi ta' din il-Qorti)

U għalkemm kieku l-Magistrat Inkwirenti zamm l-aċċess hu stess, kif suppost għamel, ma jidhirx li kien ikun skorrett legalment meta innomina perit tekniku biex wara li jisma' x-xhieda jagħmel stima tal-oġġetti u tad-danni, mhux hekk sar u Dr. Filletti gie nominat biex jassisti lill-Ispettur. Di piu', fir-relazzjoni tiegħu, Dr. Filletti ma għamilx tali stima iżda llimita ruhu għall-kostazzjonijiet ta' fatt li hu stabbilixxa. Għalhekk l-appellant għandu ragun meta jilmenta minn din l-irregolarita' fil-ġbir tax-xhieda fl-inkjesta.

Issa huwa minnu li l-artikolu 549 (3) jiddisponi li x-xiehda tax-xhieda mismugħa fl-aċċess għandha tigi imdahhla wkoll fil-*proces verbal* u skond is-subartikolu (4) din ix-xiehda għandha tittiehed bil-mod li tittiehed ix-xiehda li jinsemgħu mill-Qorti tal-Magistrati bhala Qorti Istruttoria w għandha l-istess effett, pero', in vista' ta' dak li jipprovdi l-artikolu 550, u cioe' li tali xhieda jistgħu jingiebu quddiem il-Qorti Istruttoria fuq talba tal-Pulizija, mill-Avukat Generali w mill-persuna mixlija biex jixhdu viva voce, u dan ma sarx, **din il-Qorti tqis li in vista' tal-irregolarita' tan-nomina ta' Dr. Filletti biex jassisti lill-Ispettur kif fuq intqal, ladarba dawn ix-xhieda ma gewx prodotti biex**

jixhdu viva voce f' dan il-process, dawn m' ghandhomx ikunu ammissibbli. [sottolinejar tal-appellant].

L-effetti ta' tali inammissibilita, fl-umli fehma tal-appellant għandha tiġi estiża għax-xhieda quddiem l-ewwel Onorabbli Qorti ta' kull individwu li ġie nnominat sabiex jassisti fl-aċċess difettuż u monk u cioe' ix-xhieda tas-segwent i individwi:

1. Godwin Sammut (Spizjar);
2. PS36 Sergio Azzopardi (SOCO);
3. PC302 Brian Alken (SOCO);
4. Richard Aquilina (Perit).

Jekk dina l-Onorabbli Qorti jgħoġobha tilqa għal dan l-aggravju u tgħaddi sabiex tiddikjara l-atti tal-inkjesta dwar l-*in genere* esebiti in atti bħala invalidi u inammissibbli, ikun ifisser li hija kompletament assenti l-prova ta' x'kienu jikkonsistu il-pjanti "suspettati pjanti tal-kannabis" li nhar is-seba' (7) ta' Lulju 2015 nstabu għewwa 'Palatino Garages', numri 31 u 33, fi Triq Sir William Jervois Naxxar. Dan qiegħed jingħad fl-isfond tal-fatt li x-xjenzat mahtur sabiex jagħmel analiżi fuq il-pjanti suspettati pjanti tal-kannabis *de quo*, ossia Godwin Sammut, ġie mahtur fl-inkjesta dwar *in genere* li l-appellant permezz ta' dana l-aggravju qiegħed jimpunja. B'hekk, dak kollu stabbilit minn Godwin Sammut fir-relazzjoni tiegħu għandu fl-umli fehma tal-appellant jiġi skartat fl-intier tiegħu u jiġi meqjus bħala inammissibbli a kaġun tal-fatt li n-nomina tiegħu bħala espert saret f'inkjesta monka u invalida fil-liġi.

Tenut kont tal-premess, l-appellant umilment jikkontendi li l-oneru rikjest mill-liġi fil-kamp penali, *ossia* l-oneru tal-lil hinn minn kull mid-dubbru dettat mir-raġuni ma ntlahaqx fil-każ odjern u b'hekk huwa ma' seta qatt jinstab ħati mill-ewwel Onorabbli Qorti tal-ewwel (1) u t-tielet (3) imputazzjonijiet dedotta kontra tiegħu.

B. Konsiderazzjonijiet ai fini ta' Piena

Dan l-aggravju qiegħed jingieb il-quddiem strettament mingħajr preġudizzju għall-aggravju preċedenti.

B.1. Il-koltivar fid-dawl tal-emendi tal-Att IV tal-2020 u l-proporzjonalita' tal-piena erogata mill-ewwel Onorabbli Qorti

L-appellant, apparti li nstab hati mill-ewwel Onorabbli Qorti ta' pusses sempliċi tal-pjanta tal-kannabis, ġie misjub hati wkoll tal-ewwel imputazzjoni, *ossia* talli kkoltiva l-pjanta tal-kannabis u dana bi ksur tal-artiklu 8(ċ) tal-Kapitolu 101 tal-Liġijiet ta' Malta.

F'dan l-isfond ta' min jirrileva li qabel ma ġew introdotti l-emendi tal-Att IV tal-2020³, il-Kapitolu 101 tal-Liġijiet ta' Malta ma kien johloq ebda distinzjoni bejn koltivazzjoni għall-użu esklussiv u koltivazzjoni għal-skopijiet ta' spaċċ u kwindi, a tenur tal-artikolu 22(1B) tal-istess Kap, il-koltivar kien jaqa taħt il-kappa tad-definizzjoni wiegħsa ta' traffikkar u b'hekk kull min jinstab hati ta' koltivazzjoni, irrISPettivament mill-ammont ta' pjanti koltivati, kien ingustament jitqiegħed fl-istess keffa tal-mizien. Għall-aħjar kjarezza tal-ħsieb, qabel l-emendi tal-Att IV tal-2020, l-artikolu 22(1B) kien jistipula hekk:

“(1B) Għall-finijiet ta' din l-Ordinanza l-kelma "jittraffika" (bil-varjazzjonijiet grammatikali u bl-espressjonijiet imnisslin minnha) b'riferenza għal traffikar f'mediċina, **tinkludi l-koltivazzjoni**, l-importazzjoni f'dawk iċ-ċirkostanzi li l-Qorti tkun sodisfatta li dik l-importazzjoni ma kinitx għall-użu esklussiv tal-ħati, il-manifattura, l-esportazzjoni, id-distribuzzjoni, il-produzzjoni, l-amministrazzjoni, il-provvista,

³ L-Att sabiex jemenda l-Ordinanza dwar il-Mediċini Perikolużi, Kap. 101, u sabiex jipprovdi dwar dak li għandu x'jaqsam mal-koltivazzjoni għall-użu esklussiv tal-ħati.

li wiehed joffri li jagħmel xi wiehed minn dawn l-atti, u l-ġhoti ta'informazzjoni intiża biex twassal għax-xiri ta' tali medicina bi ksur ta' din l-Ordinanza." [sottolinejar tal-appellant].

Illum il-ġurnata, l-artikolu 22(1B) tal-Kap. 101 ġie kkwalifikat u jiddisponi hekk:

“(1B) Għall-finijiet ta' din l-Ordinanza l-kelma "jittraffika" (bil-varjazzjonijiet grammatikali u bl-espressjonijiet immisslin minnha) b'riferenza għal traffikar f'medicina, **tinkludi l-koltivazzjoni, f'dawk iċ-ċirkostanzi li l-Qorti tkun sodisfatta li tali koltivazzjoni ma kenitx għall-użu esklussiv tal-ħati**, l-importazzjoni f'dawk iċ-ċirkostanzi li l-Qorti tkun sodisfatta li dik l-importazzjoni ma kinietx għall-użu esklussiv tal-ħati, il-manifattura, l-esportazzjoni, id-distribuzzjoni, il-produzzjoni, l-amministrazzjoni, il-provvista, li wiehed joffri li jagħmel xi wiehed minn dawn l-atti, u l-ġhoti ta'informazzjoni intiża biex twassal għax-xiri ta' tali medicina bi ksur ta' din l-Ordinanza” [sottolinejar tal-appellant]

Di piu, l-artikolu 22(2)(b)(i) tal-istess Kapitolu 101 tal-Liġijiet ta' Malta daqstant iehor ġie mibdul bl-Att Nru. IV tal-2020. Qabel l-introduzzjoni ta' dawn l-emendi, dan l-artikolu kien jaqra hekk:

“(b) meta tinsab ħatja mill-Qorti tal-Maġistrati (Malta) jew mill-Qorti tal-Maġistrati (Għawdex) –

(i) meta r-reat ikun reat taħt l-artikolu 4 jew taħt l-artikolu 8(ċ) ta jew ikun jikkonsisti fil-bejgħ jew traffikar ta' medicina bi ksur tad-disposizzjonijiet ta' din l-Ordinanza jew ikun reat taħt is-subartikolu (1)(f), jew ikun reat ta' pussess ta' medicina, bi ksur tad-disposizzjonijiet ta' din l-Ordinanza, taħt tali ċirkostanzi li l-

Qorti tkun sodisfatta li dak il-pussess ma kienx għall-użu esklussiv tal-ħati, jew ikun reat imsemmi fis-subartikoli (1Ċ) jew (1D) jew (1E), prigunerija għal żmien mhux inqas minn sitt xhur iżda mhux iżjed minn għaxar snin u multa ta' mhux inqas minn erba' mija u hamsa u sittin euro u sebgħa u tmenin ċenteżmu (465.87) iżda mhux iżjed minn hda-x-il elf, sitt mija u sitta u erbghin euro u sebgħa u tmenin ċenteżmu (11,646.87)".

Illum il-gurnata, l-artikolu 22(2)(b)(i) Kapitolu 101 jistipula illi:

"(b) meta tinsab ħatja mill-Qorti tal-Magistrati (Malta) jew mill-Qorti tal-Magistrati (Għawdex) –

(i) meta r-reat ikun reat taħt l-artikolu 4 jew taħt l-artikolu 8(ċ) **ħlief f'dawk iċ-ċirkostanzi li l-Qorti hija sodisfatta li dik il-koltivazzjoni kienet għall-użu esklussiv tal-ħati**, ta jew ikun jikkonsisti fil-bejgħ jew traffikar ta' mediċina bi ksur tad-dispożizzjonijiet ta' din l-Ordinanza jew ikun reat taħt is-subartikolu (1)(f), jew ikun reat ta' pussess ta' mediċina, bi ksur tad-dispożizzjonijiet ta' din l-Ordinanza, taħt tali ċirkostanzi li l-Qorti tkun sodisfatta li dak il-pussess ma kienx għall-użu esklussiv tal-ħati, jew ikun reat imsemmi fis-subartikoli (1Ċ) jew (1D) jew (1E), prigunerija għal żmien mhux inqas minn sitt xhur iżda mhux iżjed minn għaxar snin u multa ta' mhux inqas minn erba' mija u hamsa u sittin euro u sebgħa u tmenin ċenteżmu (465.87) iżda mhux iżjed minn hda-x-il elf, sitt mija u sitta u erbghin euro u sebgħa u tmenin ċenteżmu (11,646.87)" [sottolinejar tal-appellant].

Għalhekk, mid-diċitura tal-artikolu 22(2)(b)(i) tal-Kapitolu 101 tal-Ligijiet ta' Malta jemerġi li qabel l-emendi li dahħlu fis-seħħ fis-sena 2020, ir-reat ta' koltivazzjoni tal-

pjanta tal-cannabis, stante li kien awtomatikament jaqa' taht il-kappa ta' traffikar, kien punibbli tassattivament b' terminu ta' prigunerija ta' mill-inqas sitt (6) xhur u multa u dana biss fl-eventwalita' li l-każ jiġi deċiż mill-Qorti tal-Maġistrati (Malta) bħala Qorti ta' Ġudikatura Kriminali u mhux mill-Qorti Kriminali.

Illum il-ġurnata dan m'għadux il-każ. Tant hu hekk, li kif supra-indikat, l-artikoli 22(1B) u 22(2)(b)(i) illum jirrikonoxxu li l-koltivar tal-pjanta tal-kannabis kapaċi jkun għall-użu esklussiv u mhux biss għal skopijiet ta' spaċċ. B'hekk f'każ li l-Qorti jkun jidhrilha li l-koltivazzjoni kien effettivament intiż għall-użu personali tal-hati, proprju bħal ma ddeċidiet l-ewwel Onorabbli Qorti fil-każ odjern, il-ġudikant ikollu kull liberta' li jinfliggi piena ta' prigunerija anke saħansitra taht is-sitt (6) xhur u tali piena hekk ridotta naturalment tkun riflessjoni tal-fatt li l-persuna misjuba hatja tkun ikkoltivat esklussivament għaliha nnifisha mingħajr l-intenzjoni li b'xi mod jew iehor tittraffika.

Huwa preċiżament f'dan l-isfond li l-piena erogata mill-ewwel Onorabbli Qorti hija, fl-umli fehma tal-appellant, sproporzjonta u ngusta. Mela minn naħa l-waħda, l-ewwel Onorabbli Qorti għoġobha tasal għall-konklużjoni li l-pjanti li kkoltiva l-appellant kienu għall-użu esklussiv tiegħu pero' madanakollu xorta' waħda infligġiet fuq l-appellant piena ta' prigunerija għall-żmien għaxar (10) xhur effettivi, piena li proprju taqa fil-parametri ta' pieni applikabbli għall-individwi li jinstabu hatja ta' traffikar ta' droga quddiem il-Qorti tal-Maġistrati (Malta) bħala Qorti ta' Ġudikatura Kriminali u cioè' terminu ta' prigunerija ta' bejn sitt (6) xhur u għaxar (10) snin.

B'kull rispettt pero x'inhu l-punt li Qorti tiddikjara li l-koltivar u l-pussess tal-kannabis kien għall-użu esklussiv ta' individwu pero mbagħad tgħaddi biex timponi piena applikabbli għall-koltivar u pussess mhux għall-użu esklussiv? Dan huwa preċiżament x-xenarju fil-każ odjern. L-appellant proprju nstab hati ta' koltivazzjoni u pussess sempliċi tal-kannabis pero bil-piena mposta fuqu xorta' waħda prattikament ġie ttimbrat bħala traffikant!

L-appellant jirrikonoxxi li bil-*proviso* tal-artikolu 22(1B)⁴, liema *proviso* wkoll ġie miżjud permezz tal-Att Nru IV tal-2020, l-ewwel Onorabbli Qorti kienet prekluzja milli tapplika id-dispożizzjonijiet tal-Kapitolu 446 tal-Liġijiet ta' Malta u l-artikolu 21 tal-Kodiċi Kriminali, madanakollu ma kien hemm assolutament xejn xi jwaqqaf lill-ewwel Onorabbli Qorti milli tinfliggi fuq l-appellant piena ta' priġunerija **taħt** is-sitt (6) xhur jew addirittura tapplika d-dispost tal-artikolu 28A tal-Kodiċi Kriminali, *ossia* l-applikazzjoni ta' sentenza sospiza.

In vista ta' dan kollu, l-appellant ġustament jistaqsi, x'kien li wassal lill-ewwel Onorabbli Qorti tinfliggi piena applikabbli għal min jinstab ħati ta' traffikar meta kienet hi stess li ddikjarat li l-appellant mhuwiex traffikant iżda sempliciment kien qiegħed ikabbar il-pjanti tal-kannabis għall-użu personali tiegħu? Kellha għalfejn l-ewwel Onorabbli Qorti tinfliggi piena daqstant eċċessiva u sproporzjonata fiċ-ċirkostanzi tal-każ odjern?

Sabiex wieħed jistabbilixxi jekk piena tosservax il-prinċipju tal-proporzjonalita' jeżistu diversi eżamijiet. *Di fatti*, **'il-Linja Gwida tal-Kunsill Ewropew tal-Kompatibilita' ta' Drittijiet Fondamentali'**⁵ jispjega li *"the proportionality principle requires the measure to have a direct and logical link with the purpose of achieving the objective pursued."*

Apparti l-ksur tal-prinċipju tal-proporzjonalita', fid-dawl taċ-ċirkostanzi odjerni, il-piena hekk kif imposta mill-ewwel Onorabbli Qorti ma tissodisfax lanqas l-element ta' neċessita' u dan stante li l-każ *de quo* kien biss esperiment minn naħa tal-appellant sabiex jissodisfa l-kurżita' tiegħu liem kurżita' waslitu sabiex jara xi *videos* fuq il-Youtube⁶ dwar kif tkabbar il-pjanta tal-kannabis. Tant kemm kien esperiment li l-appellant ma kienx jaf x'kien qiegħed jagħmel u *di fatti* huwa stess stqarr, kemm *a*

⁴ "Iżda fil-każ ta' kultivazzjoni jew importazzjoni f'dawk iċ-ċirkostanzi li l-Qorti tkun sodisfatta li dik il-kultivazzjoni jew importazzjoni kienet għall-użu esklużiv tal-ħati, id-dispożizzjonijiet tal-Att dwar il-Probation kif ukoll l-artikolu 21 tal-Kodiċi Kriminali ma jgħoddux".

⁵ Fundamental Rights Compatibility, Guidelines for Council Preparatory Bodies, Council of the European Union, 2005.

⁶ Folio 25 u Folio 190 tal-atti proċesswali.

tempo vergine fl-istqarrija minnu rilaxxata⁷ u kif ukoll sussegwentament tul ix-xhieda tiegħu quddiem l-ewwel Onorabbli Qorti⁸, li numru mill-pjanti li pprova jkabbar kienu mietulu għax kien jifqagħhom bl-ilma. Hawnhekk toħroġ l-inkapaċita' u n-nuqqas ta' għarfien tal-appellant f'dan is-settur tant li kien hu stess li fix-xhieda tiegħu stqarr:

“Bdejt inrabbuha biex inpejjipha jien. Imma fil-verita' bdejt inrabbuha għalxejn, għaliex? Għax bniedem ipejjep ma jistax ipejjep il-weraq u min jifhem jaf x'jien ngħid, trid tpejjep il-buds. Issa dawn is-sitt pjanti ma kellhomx buds hlief tnejn. U jien kont ngħid imma dawn kif jista' jkun ma ħargux il-fjura allura kont qed inrabbihom għalxejn plus hekk kont nifqagħhom ħafna bl-ilma għax ma kontx naf kif għandi nrabbihom, bozzoz minghand l-ironmongery.”⁹

Il-piena ta' prigunerija effettiva ma hi ser sservi ta' ebda ġid għall-appellant anzi ser isservi ta' deni għalih wara li huwa b'suċċess irnexxielu jaqta' l-vizzju tad-droga u rrifirma ħajtu. Dan il-fattur waħdu kellu jimmilita' a favur l-appellant u ċertament kellu jwassal lill-ewwel Onorabbli Qorti biex tinfliggi piena iktar miti u waħda iktar riflessiva għall-passi l-quddiem li għamel l-appellant f'ħajtu.

F'dan l-isfond issir referenza għas-*Social Inquiry Report*¹⁰ li sar quddiem l-ewwel Onorabbli Qorti mis-Sur Matthew Fleri Soler fejn hemm elenkat l-istorja kompluta tal-appellant u cioe' minn xiex l-appellant kellu jgħaddi sabiex wasal fejn wasal illum. It-tfulija tiegħu kienet imtappna minn diversi abbużi, nuqqas ta' mħabba li affetwat negattivament il-personalita' u l-formazzjoni tiegħu bħala individwu. Dawn il-problemi sfortunatament wasslu sal-punt li l-appellant waqa' f'diversi vizzji, fosthom il-vizzju tax-xorb eċċessiv, il-vizzju tal-logħob tal-azzard u anki spiċċa jabbuża mid-

⁷ Folio 25.

⁸ Folio 190.

⁹ Folio 190.

¹⁰ Folio 213 et seq.

droga u dana kif jemerġi mill-atti proċesswali.

B'danakollu, kif jemerġi wkoll minn-nota' ta' sottomissjonijiet tal-appellant quddiem l-ewwel Onorabbli Qorti¹¹, illum il-għurnata huwa għamel passi ta' ġgant lejn it-triq it-tajba. Għandu relazzjoni tajba hafna mal-*partner* tiegħu li għenitu jaqta' kull tip ta' vizzju li kien jikkmanadalu haġtu. Illum il-għurnata l-appellant wkoll ottjena l-liċenzja ta' bennej u anke saħansitra jahdem għal rasu *full-time (self-employed)* fil-qasam tal-kostruzzjoni. Riċentament ottjena wkoll liċenzja sabiex ikun jista jsuq u jopera vetturi kbar *heavy plant machinery*. Hija *di fatt* ix-xewqa tal-appellant li fil-futur qarib iwaqqaf kumpannija tal-kostruzzjoni. *In oltre*, l-appellant illum il-għurnata għandu wild ta' għaxar (10) xhur flimkien mal-*partner* tiegħu u apparti dan il-wild huwa jieħu hsieb u jagħti għajnuna finanzjarja wkoll lit-tfal li twieldu mill-ewwel żwieġ tiegħu. Il-prospett attwali tiegħu huwa li jiżewweġ lill-*partner* li għandu u jkompli jrabbi l-familja tiegħu bl-aħjar mod li jista.

Għaldaqstant l-appellant jistaqsi, kif jista' qatt jitqies li piena karċerarja effettiva ta' għaxar (10) xhur - piena applikabbli għal min huwa traffikant tad-droga - hija wahda neċessarja u proporzjonata għal pussess sempliċi u kultivazzjoni tal-pjanta kannabis?

Fl-umli fehma tal-appellant, it-twegiba għandha tkun fin-negattiv.

Di fatti, l-appellant huwa tal-fehma li tali piena tikser l-artikolu 49(3) tal-Karta tad-Drittijiet Fondamentali tal-Unjoni Ewropea¹² li taqra: "*the severity of penalties must not be disproportionate to the criminal offence.*"

Il-prinċipju ta' proporzjonalita' bejn ir-reat u s-severita' tal-piena nflitta jemerġi wkoll minn Sezzjoni A tal-artikolu 4 tar-'**Recommendation No. R (92) 17 - Of The Committee of Ministers to Member States Concerning Consistency in Sentencing.**' Dawn ir-rakkomandazzjonijiet jistabbillixxu l-bażi loġika għall-piena kif ukoll

¹¹ Folio 312 et seq.

¹² Charter of Fundamental Rights of the European Union (200/C364/01).

jistabbilixxu miżuri u linji gwida sabiex jinħoloq bilanċ bejn is-serjeta' u s-severita' tar-reat u l-piena. Sezzjoni A tal-artikolu 6 tistipula li:

“6. Sentencing rationales should be consistent with modern and humane crime policies, in particular in respect of reducing the use of imprisonment, expanding the use of community sanctions and measures, pursuing policies of decriminalisation, using measures of diversion such as mediation, and of ensuring the compensation of victims.”

Dawn ir-rakkomandazzjonijiet, apparti għall-element kwantitattiv tal-piena, jagħmlu referenza wkoll għall-aspett kwalitattiv tal-piena fejn fl-artikolu 5 ta' Sezzjoni B jingħad illi:

“5. a. Custodial sentences should be regarded as a sanction of last resort, and should therefore be imposed only in cases where, taking due account of other relevant circumstances, the seriousness of the offence would make any other sentence clearly inadequate. Where a custodial sentence on this ground is held to be justified, that sentence should be no longer than is appropriate for the offence(s) of which the person is convicted. Criteria should be developed for identifying the circumstances which render offences particularly serious. Wherever possible, negative criteria to exclude the use of imprisonment, in particular in cases involving a small financial loss, may be developed.”

Għalkemm il-kalibrar tal-piena jaqa' taħt il-kompetenza tal-Istati Membri tal-Unjoni Ewropea, madanakollu tali piena xorta' waħda jeħtieġ li tkun waħda proporzjonata. Dan johroġ biċ-ċar fil-każ: *Ute Reindl, ippreżentat minn MPREIS Warentvertriebs GmbH v. Bezirkshauptmannschaft Innsbruck*, deċiża nhar it-13 ta' Novembru 2014,

fejn il-Qorti tal-Ġustizzja tal-Unjoni Ewropea sostniet hekk:

“According to settled case-law, whilst the choice of penalties remains within their discretion, Member States must ensure that infringements of EU law are penalised under conditions, both procedural and substantive, which are analogous to those applicable to infringements of national law of a similar nature and importance and which, in any event, make the penalty effective, proportionate and dissuasive. In the present case, the measures imposing penalties permitted under the national legislation at issue in the main proceedings must not exceed the limits of what is appropriate and necessary in order to attain the objectives legitimately pursued by that legislation...”

Ghaldaqstant, fl-isfond tal-premess kollu, l-appellant umilment jemmen li l-piena fuqu erogata, tenut kont taċ-ċirkostanzi kollha elenkati, partikolarment in vista tal-fatt li huwa ġie misjub hati biss ta’ koltivar u pussess sempliċi tal-pjanta tal-kannabis, hija ċertament oneruża żżejjed u sproporzjonta u timmerita temperament b’mod li l-piena nflitta tkun waħda iżjed ekwa u ġusta għal-każ odjern.

B.2. Riforma fil-qafas legiſlattiv tal-koltivar u l-pussess sempliċi tal-kannabis

l-Att Nru. 1 tal-2015, li lura fis-sena 2015 holoq l-Att dwar id-Dipendenza fuq id-Droga (Trattament mhux Prigunerija)¹³, kien pass kbir il-quddiem fil-liġi tad-droga ġewwa pajjiżna. Dan l-Att posittivament indirizza diversi anomaliji fil-liġi dwar droga fejn sa qabel l-introduzzjoni tiegħu numru kbir ta’ vittmi tal-abbuż kienu jispiċċaw inkarċerati flok jingħataw l-ghajnuna meħtieġa sabiex jegħlbu l-vizzju tagħhom, anke meta l-ammonti ta’ droga misjuba fil-pussess tagħhom kienu jkunu minimi għall-aħhar.

¹³ Kapitolu 537 tal-Liġijiet ta’ Malta.

Bl-introduzzjoni ta' dan l-Att, persuni li bdew jinqabdu fil-pussess tal-kannabis fi kwantita' ta' inqas minn 3.5 grammi, irrispettivament mill-purita', ma baqghux jigu soggetta ghal proceduri fil-Qorti izda minflok bdew jigu soggetta ghal-proceduri quddiem Tribunal tal-Gustizzja kompost skont l-Att dwar il-Kummissarji tal-Gustizzja u jehlu biss penali u dana naturalment apparti l-mizuri idoneji u neccessarji li setghu jigu applikati favur ir-rijabilitazzjoni tal-persuna mixlija u misjuba hatja.

Mil-lat ta' kultivar, l-Att Nru. 1 tal-2015 wkoll holoq qafas leġislattiv gdid. Persuna li bdiet tinqabad tikkoltiva **biss pjanta wahda**, wara li l-Qorti tkun sodisfatta li tali kultivar ikun sar ghal-skopijiet ta' uzu personali, dak l-individwu mixli, minflok jehel piena karċerċarja mandatorja jigu mposta fuqha ordnijiet izjed prattici u addattati ghaċ-ċirkostanzi, bhala pereżempju ordni ta' *probation* ai termini tal-Kap. 446 tal-Ligijiet ta' Malta.

Fil-prezent jidher li l-Att dwar id-Dipendenza fuq id-Droga (Trattament mhux Prigunerija) ser jerga jigi rivedut mill-gdid. *Di fatti* jidher li qeghdin jigu serjament diskussi emendi godda *si tratta* ta' kultivar u pussess semplici fil-Kap. 537 tal-Ligijiet ta' Malta, tant li l-Gvern tal-gurnata anke habbar li fil-gimghat li gejjin ser tigi mhejjija u ppublikata *whitepaper* b' diversi proposti ghal tishieh u titjib f'dan il-qafas leġislattiv.¹⁴

Fost dawn il-proposti jidher li qieghed jigi kkunsidrat id-dritt li persuna **tithalla tikkoltiva iktar minn pjanta wahda tal-kannabis**, b'tali mod li tali kultivar xorta wahda jigi meqjus bhala intiż ghall-uzu personali u responsabbli u b'hekk tali agir ma jkunx punibbli b' piena ta' prigunerija effettiva.

Ir-rilevanza ta' dan kollu x' inhu fil-kuntest tal-każ odjern?

Dan kollu huwa rilevanti u pertinenti ghal raġuni wahda u semplici. Fid-dawl tad-

¹⁴https://www.maltatoday.com.mt/news/national/107800/cannabis_reform_will_allow_users_to_grow_plants_for_personal_use_robert_abela_says#.YEPGQmhKjIU.

diskussjonijiet u l-proposti su riferiti li qeghin prezentament jiġu diskussi u li fuqhom ser tiġi ppublikata *whitepaper*, huwa ferm probabbli li l-aġir tal-appellant mertu tal-proċeduri odjerni ikun jaqa' purament fil-parametri ta' dawn l-emendi l-godda li jidher li ser ikunu mplimentati fil-futur qarib.

Huwa ġust, għalhekk, li illum individwu misjub hati ta' koltivar u pussess sempliċi tal-kannabis tiġi inflitta fuqu piena karċerarja ta' għaxar (10) xhur jekk fil-ġimghat li ġejjin dan ir-reat kapaci jkun 'depenalizzat' u punibbli biss b'penali *de minimis* lil hinn mill-parametri tal-Kapitolu 101 tal-Liġijiet ta' Malta?

L-appellant jirrikonoxxi li sal-lum dina ir-riforma għadha ma ġietx implimentata iżda sabiex kollox jitqieghed fil-perspettiva tiegħu u *di piu* sabiex jiġi apprezzat l-entita' tal-każ odjern, hija l-umli fehma u opinjoni tal-appellant li dawn il-proposti godda jiġu mgharbla u konsiderati kif xieraq minn dina l-Onorabbli Qorti fl-eventwalita' li hija jgħogħobha tvarja l-piena kif umilment mitlub mill-appellant.

B.3. Konfiska tal-Assi tal-Appellant

Bl-akbar dovut rispettt lejn l-ewwel Onorabbli Qorti, l-appellant huwa tal-umli fehma li dik il-Qorti għamlet interpretazzjoni u enunċjazzjoni żbaljata tal-liġi meta imponiet bħala parti mill-piena fuq l-appellant il-konfiska ta' kull flejjes jew proprjeta' mobbli u immobbli oħra tiegħu u dana in vista tal-fatt li l-appellant ma ġiex misjub hati ta' xi aġir hekk kif ravvizzat fl-artikolu 24(A)(1) tal-Kapitolu 101 tal-Liġijiet ta' Malta iżda ġie biss misjub hati ta' koltivar u pussess sempliċi tal-pjanta tal-kannabis.

Dan jemerġi ben ċar mid-dispost tal-artikolu 22(3A)(d) tal-Kapitolu 101 tal-Liġijiet ta' Malta, liema artikolu jagħti lok għal konfiska tal-assi tal-individwu biss jekk tali individwu jkun ġie misjub hati taht xi reat kontemplat fl-artikolu 24A(1).

L-Artikolu 24A(1) tal-Kapitolu 101 tal-Liġijiet ta' Malta, għall-aħjar kjarezza tal-ksieb jaqra hekk:

“24A(1) Meta, wara informazzjoni li tasallu, l-Avukat Ġenerali jkollu raġuni biżżejjed biex jissuspetta li persuna (hawnhekk iżjed il quddiem imsejha "il-persuna suspettata"):

- (a) tkun hatja ta' bejgħ jew traffikar ta' xi medicina kontra d-dispożizzjonijiet ta' din l-Ordinanza, jew;
- (b) tkun hatja ta' xi reat imsemmi fl-artikolu 22(1)(e) jew (f), jew
- (c) tkun hatja ta' reat imsemmi fl-artikolu 22(1)(d) b'riferenza għal xi reat imsemmi fil-paragrafi ta' qabel dan ta' dan is-subartikolu, jew
- (d) tkun hatja ta' reat imsemmi fl-artikolu 22(1ċ), jew
- (e) tkun hatja tar-reat ta' pussess ta' xi medicina kontra d-dispożizzjonijiet ta' din l-Ordinanza, taht dawk iċ-ċirkostanzi li l-qorti tkun sodisfatta li dak il-pussess ma kienx għall-użu esklużiv tal-hati”

Kif tixhed is-sentenza appellata, l-appellant ma gie misjub hati ta' ebda wiehed minn dawn ir-reati u għaldaqstant, l-appellant bir-rispett jitlob li huwa jigi liberat mill-osservanza ta' dina l-part tal-gudizzja tal-ewwel Onorabbli Qorti u li din l-Ordni tigi mħassra.

C. L-Applikazzjoni tal-artikolu 8 tal-Kapitolu 537 tal-Liġijiet ta' Malta

Dan l-aggravju qiegħed jingieb minghajr preġudizzju għall-aggravji preċedenti u għandu jigi kkunsidrat biss fl-eventwalita' li xi aggravju/i preċedenti jigi/u skartati minn dina l-Onorabbli Qorti.

Jibda' sabiex jingħad, kif jista' jigi ppruvat, illi fiż-żmien li sehhew il-fatti mertu tal-każ odjern, l-appellant kien mahkum mill-vizzju tad-droga.

Fl-umli fehma tal-appellant, l-elementi kollha rikjesti mill-artikolu 8 tal-Kap 537 tal-Ligijiet ta' Malta jikkonkorru fiċ-ċirkostanzi tal-każ *de quo* u konsegwentament fl-eventwalita' li l-aggravji preċedenti jiġu skartati, dina Onorabbli Qorti għandha l-fakolta' li tikkonverti u tassumi l-funzjoni ta' Qorti dwar id-Droga.

Jiġi mfakkar illi anke dina l-Onorabbli Qorti għandha l-fakolta li tikkonverti ruħha u tassumi l-funzjoni ta' qorti dwar id-droga għaladarba tkun konvinta li l-elementi kollha rikjesti mil-Liġi jissussistu. Fid-dawl ta' dak hawn mistqarr, qiegħda ssir referenza għal sentenza tal-Qorti Kostituzzjonali fl-ismijiet **'Il-Pulizija (Assistant Kummissarju) Norbert Ciappara v. Mario Zammit'** deciza nhar it-18 ta' Lulju, 2017 fejn il-Qorti Kostituzzjonali rriteniet illi:

“19. B'hekk il-liġi qed tikkontempla sitwazzjoni fejn, jekk qorti ta' ġurisdizzjoni kriminali, **mhux neċessarjament fl-ewwel stadju tal-proċeduri kriminali**, tkun sodisfatta illi jikkonkorru r-rekwiziti stipulati fl-istess artikolu, għandha l-fakolta li tassumi l-funzjoni ta' Qorti dwar id- Droga bil-għan illi tirrijabilita iktar milli tippenalizza lil min ikun akkużat b'reati konnessi mad-droga. Permezz ta' din il-proċedura l-akkużat ikun jista' jibbenefika minn trattament, u piena, anqas milli kieku ġie ġudikat mill-Qorti tal-Maġistrati [Malta] bħala Qorti ta' Ġudikatura Kriminali u mill-Qorti tal-Appell Kriminali talvolta, bħal fil-każ preżenti jsir appell.

Għar-raġunijiet premessi tilqa' l-appell u tirrispondi għar-referenza tal-Qorti tal-Appell Kriminali billi **tiddikjara li n-nuqqas tal-applikazzjoni fil- konfront ta' Mario Zammit tal-Artikolu 8 tal-Att numru 1 tas-sena 2005 f'dan l-istadju ta' appell jkun leżiv tad-dritt tiegħu sancit bl-Artikolu 7 tal-Konvenzjoni.**” [sottlinejar tal-appellant].

Illi sabiex dina l-Onorabbli Qorti tkun tista' tikkonverti ruhha hekk kif mitlub, jehtieg illi jigu sodisfatti diversi elementi rikjesti mil-Ligi fit-termini tal-artikolu 8 tal-Kap 537 tal-Ligijiet ta' Malta, u cioe' li:

1. L-appellant, quddiem l-ewwel Onorabbli Qorti, instab hati ta' reati kontra l-ligijiet dwar id-droga.
2. Il-kwantita' ta' droga projbita li, irrespittivament mit-tip tad-droga jew mill-purita', ma taqbiżx il-kwantita' ta' droga elenkata fil-Linji Gwida li jinsabu fir-Raba' Skeda tal-Ordinanza dwar il-Medicini Perikolużi jew fir-Raba' Skeda tal-Ordinanza dwar il-Professjoni Medika u l-Professjonijiet li ghandhom x'jaqsmu maghha bhala kwantita' ta' droga li tindika li l-persuna akkuzata m'ghandhiex tigi riferita ghal proceduri quddiem il-Qorti Kriminali;
3. Ir-reati kontra l-Ligijiet tad-Droga li bihom jinsab mixli [u li taghhom instab hati l-appellant] huma sostanzjalment attribwibbli ghad-dipendenza ppruvata gravi u medika fuq id-droga tieghu;
4. Ikunu jezistu ragunijiet oggettivi li jindikaw li l-appellant x'aktarx rrijabilita ruhu mid-dipendenza fuq id-droga jew li ghamel progress jew sforz sostanzjali sabiex jehles mid-dipendenza mid-droga.

Illi jibda' sabiex jinghad illi rigward l-ewwel element *supra* indikat, l-appellant ma jhossx il-bzonn li ghandu jiddelunga wisq stante li huwa car daqs il-kristall illi fil-proceduri odjerni l-appellant gie mixli u effettivament nstab hati b'reati kontra l-Ligijiet tad-Droga. Ghaldaqstant, minghajr ebda dubju, dan l-element huwa sodisfatt.

Illi rigward it-tieni element supra-elenkat, stante li fil-kaz odjern, il-kwantita ta' droga in kwistjoni [70.58 gramma tal-pjanta kannabis], *dato ma non concesso* li r-rapport tax-xjenzat Godwin Sammut huwa ammissibbli ma teċċedix il-linji gwidi elenkati fir-raba' skeda tal-Kap 101 [*ossia* 300 gramma], l-appellant bir-rispett jissottometti illi anke dan l-element rikjest a bazi tal-artikolu 8(1) tal-Kap 537 huwa wkoll sodisfatt.

Illi fir-rigward it-tielet u r-raba' elementi li jehtieg jigu ppruvati u cioe sabiex jigi stabbilit li r-reati li bihom kien mixli l-appellant huma attribwibbli għad-dipendenza fuq id-droga u kif ukoll li l-appellant irnexxielu jegħleb dan il-vizzju, l-appellant jkun jehtieglu jkun awtorizzat iressaq provi għal dan il-għan, fosthom li jigi mahtur *forensic psychologist* sabiex jirrelata fuq il-progess li għamel l-appellant.

Għalhekk, f'dan l-isfond, fl-umli fehma tal-appellant, minghajr pregudizzju għall-aggravji precedenti u fl-eventwalita li dina l-Onorabbli Qorti tikkonferma l-htija, għandha tikkonsidra dan l-aggravju u wara li tisma' l-provi kollha miġjuba għal dan il-għan u kull xhud iehor li dina l-Onorabbli Qorti tqis bħala neċessarju, għandha tassumi l-funzjoni tal-Qorti tad-Droga hekk kif stipulat fl-artikolu 8(1) tal-Kap 537 tal-Ligijiet ta' Malta.

Rat is-sentenza ta' din il-Qorti kif diversament ippreseduta tas-26 ta' Jannar 2023 fejn laqgħet it-talba tal-appellant sabiex tassumi l-funzjoni ta' Qorti dwar id-Droga u għalhekk ikkonvertiet ruhha f'Qorti dwar id-droga. Sussegwentament irreferit lill-appellant quddiem il-Bord ta' Rijabilitazzjoni ta' Persuni li Nqabdu bid-Droga ai termini tal-Artikolu 8(3) tal-Kap. 537 tal-Ligijiet ta' Malta.

Rat in-nota tal-Bord tar-Rijabilitazzjoni ta' Persuni li Nqabdu bid-Droga fejn tenna lu jinstab sodisfatt bil-process ta' rijabilitazzjoni tal-klijent u għalhekk għalaq il-kaz b'success.

Rat illi din il-kawza giet assenjat lil din il-Qorti hekk kif ippreseduta.

Rat il-atti kollha tal-kaz.

Rat li l-partijiet irrimettu ruhhom għall-atti nhar l-14 ta' Novembru, 2024.

Ikkunsidrat,

Illi l-ewwel aggravju tal-appellant Zammit jirrigwardja l-inammissibilita' u l-konsegwenti sfilz mill-atti proċesswali tal-process-verbal fl-intier tiegħu u dan stante li l-Magistrat Inkwerenti naqset li taċċedi hi personalment għal fuq il-lok tad-delitt u dana kif rikjest mill-artikolu 547 et seq tal-Kap. 9 tal-Ligijiet ta' Malta.

Il-Qorti mhux ser toqghod tidhol fil-kwistjoni jekk il-Magistrat Inkwerenti acceditx fuq ix-xena tar-reat *o meno*. Dan stante il-fatt illi jekk il-Magistrat kienet obbligata li taccedi fuq il-post u ma marritx, il-*proces-verbal* xorta wahda jibqa' ammissibbli. Din il-Qorti tghaddi sabiex tagħmel referenza għas-sentenza fl-ismijiet **The Republic of Malta vs Tiberiu-Mihail Miculescu**¹⁵ fejn il-Qorti kienet għamlet referenza għas-sentenza fl-ismijiet **Il-Pulizija vs John Mifsud**¹⁶ u qalet hekk:

*'Din il-Qorti tqis li kif tajjeb issottometta l-appellant kellu jkun il-Magistrat Inkwerenti li jagħmel access u mhux jiddelega lill-Ispettur sabiex tkun hi li tagħmel access. Nonostante dan in-nuqqas, din il-Qorti ma taqbilx mal-appellant li kwalsiasi rizultanzi li setghu inhargu in segwitu għall-premess għandhom jigu dikjarati inammissibbli. Fil-ligi ta' Malta ma għandhiex il-principju tal-'fruit of the forbidden tree' u għalhekk anke jekk kellu jkun il-Magistrat li jaccedi fuq il-post u mhux jiddelega dan lill-Ispettur, dan ma jfissirx li r-rizultanzi tal-inkjesta huma inammissibbli.*¹⁷

¹⁵ Deciza minn din il-Qorti hekk kif ippreseduta nhar id-29 ta' Settembru, 2009.

¹⁶ *Decided by the Court of Criminal Appeal (Inferior Jurisdiction) on the 23rd September, 2021.*

¹⁷ Enfasi ta' din il-Qorti.

Kif meqjus fid-digriet fl-ismijiet 'DANIEL ZAMMIT VERSUS ROCCO BARTOLUCCIO'¹⁸ dwar fatti u kwistjonijiet kompletament differenti minn dawn odjerni:

Skond il-fehma tal-konvenut, ir-registrazzjonijiet telefonici ittiehdu b'manjiera illecita u minghajr il-kunsens tieghu u, allura, l-istess ma jistghu qatt jitressqu bhala evidenza ideonea fi procediment gudizzjarju. B'dan l-argument il-konvenut donnu qed jittenta jdahhal fil-vicenda de quo dak il-principju maghruf bhala "fruits of the poisoned tree". Dan hu precett predomnanti hafna fis-sistema legali Amerikana fejn il-logika ta' warajh trid illi jekk is-sors innifsu ta' l-akkwist ta' l-evidenza huwa illecitu, allura kull haga li tiddixxendi minn tali sors huwa wkoll illegali (fi kliem iehor, l-effett negattiv ad inceptio jirriverbera ex posterior fuq kollox li johrog jew jemana minnu). Madanakollu, jigi sottolinejat, illi tali principju ma jezzistix fl-ordinament guridiku Malti. Mhux konsentit li jidahlhu principji ritwali godda jew novelli li l-legislatur Malti ma ddisponiex espressament dwarhom jew provda ghalihom, li huma aljeni ghas-sistema guridika nostrana. Dan huwa hekk l'ghaliex dak li trid il-ligi, tghidu espressament abbazi tal-massima "ubi lex voluit, lex dixit".¹⁹ Il-ligi procedurali domestika, fis-skiet tal-ligi, ddur ghall-ispirazzjoni ghall-principji u daww in-normi li jsawwru r-regoli procedurali Ingliżi.²⁰ Ghalhekk, wiehed idur biex jara

¹⁸ Moghti mit-Tribunal ghal Talbiet Zghar fit-3 ta' Frar, 2020 (Avviz tat-Talba numru: 80/2019).

¹⁹ 32 Referenza ghall-massimi u precetti derivanti mid-Dritt Ruman huma pertinenti ghax kif maghdud fid-decizjoni in re Dr. Giovanni Messina ed altri v. Com. Giuseppe Galea ed altri (Prim'Awla, 5 ta' Jannar, 1881 – Decizjoni No 122 riportata f'Kollez. Vol. IX–308), il-Ligi Rumana kienet, u ghadha, l-"ius comune" (ligi komuni) ta' Malta u "nei casi non provvisti dalle nostre leggi, dobbiamo ricorrere alle leggi Romane". Bhala eżempju fejn saret referenza ghal u applikazzjoni tal-principji mid-Dritt Ruman, ara, inter alia, Vincent Curmi noe v. Onor. Prim'Ministru et noe et (Qorti Kostituzzjonali, 1 ta' Frar, 2008); John Patrick Hayman et v. Edmond Espedito Mugliett et (Appell Superjuri, 26 ta' Gunju, 2009); Anthony Caruana & Sons Limited v. Christopher Caruana (Appell Superjuri, 28 ta' Frar, 2014); Coleiro Brothers Limited v. Karmenu Sciberras et (Prim'Awla, 13 ta' Frar, 2014); u Sebastian Vella et v. Charles Curmi (Appell Superjuri, 28 ta' Frar, 2014). (Din ir-referenza tinsab fin-nota ta' qiegħ il-pagna enumerata tlieta (3) fid-digriet citat.)

²⁰ It-Tribunal josserva li r-rit procedurali civili tagħna jsib il-fons tiegħu fid-dritt Ingliż. Il-Kodici ta' Organizzazzjoni u Procedura Civili (Kapitolu 12 tal-Ligijiet ta' Malta) kien modellat, fil-gran parti tiegħu, fuq in-normi procedurali Anglo-Sassoni, normi illi gew imhaddna fl-ordinament domestiku fi zmien id-dominju Ingliż f'Malta. Fil-fatt fil-monografija "Storia della Legislazione in Malta", l-gurista Malti PAOLO DE BONO

kif tali materja giet kunsidrata fis-sistema Ingliza u s-segweni huma ftit kaptazzjonijiet ghar-rigward. Insibu ritenut illi, “The law in this area is complex and still developing. Statute occasionally provides rules governing the admissibility of evidence obtained by particular methods. Where the statute is silent, or there is no relevant legislation, the general rule at common law applies. This rule states that the admissibility of evidence is not affected by the means used to obtain it. The use of illegal or unfair techniques to obtain evidence does not generally make otherwise relevant and admissible evidence inadmissible” (IAN DENNIS, “The Law of Evidence”, Sweet & Maxwell 2010; 4th ed., §8.2, p. 301). L-istess awtur ikompli jghalliem illi, “The general rule at common law was and remains clear and unambiguous. The means by which evidence is obtained does not affect its admissibility as a matter of law. Provided the evidence is relevant it is admissible in law, and it is not rendered inadmissible because illegality or unfairness is used to obtain it. A classic statement of the attitude of nineteenth-century judges was the terse observation of Crompton J. in *Leatham* [(1861) 8 Cox C.C. 498 at 501]: «It matters not how you get it; if you steal it even, it would be admissible in evidence». The inspiration for this common law

(Malta, 1897) ifisser li taht l-Imperu Ingliz, “Varie altre leggi parziali, riguardanti l’organizzazione, il procedimento, le prove giudiziarie, furono pubblicate sino al 1850. Nel quale anno la commissione legislativa nominata il 7 agosto 1848 presentò il progetto del codice di leggi organiche e di procedura civile.” (p.320) u noltre illi, “Il diritto probatorio è in gran parte modellato sul sistema inglese, già introdotto nell’isola sin dall’anno 1825. Ma i singoli provvedimenti sono alcune volte superiori a quelli delle leggi inglesi medesime.” (p.322) Importanti ferm illi l-imsemmi awtur, f’footnote ghal din l-ahhar citazzjoni, jghid, inter alia, hekk: «Ma lo studio delle opera de’ giuristi inglesi è in questo ramo indispensabile. Ai giovani raccomando specialmente la lettura del BEST, ‘The principles of the law of evidence’ 8th edizione curata dal LELY (Londra 1893). È un’opera che tratta metodicamente la materia, esponendo i canoni fondamentali del diritto probatorio inglese, tracciandone le sorgenti, e mostrandone il nesso.» (pp.322–323). Bhala eżempju tangibbli ta’ dak illi qed jigi maghdud, wiehed jirreferi ghas-sentenza in re **Lawrence sive Lorry Sant v. In-Nutar Guze’ Abela** (Prim’Awla, 27 ta’ April, 1993) fejn naraw illi din l-Onorabbli Qorti ghamlet referenza ampja ghad-duttrina Ingliza ghal dak li ghandu x’jaqsam mal-law of evidence relattivi ghax-xhieda. Fis-sentenza gie kwotat l-awtur Peter Murphy (“Modern Law of Evidence”, 2nd edition) u l-opra intitolata “Cross on Evidence” (2nd Australian edition). Addizzjonalment, il-Prim’Awla tal-Qorti Civili, fil-proceduri in re **Michael Agus v. Rita Caruana** (Prim’Awla, 10 ta’ Marzu, 2011; digriet kamerali) ghamlet referenza ampja ghar-regoli ta’ evidenza Ingliżi f’dak li jirrelata ma’ produzzjoni ta’ evidenza dokumentarja u l-valur probatorju taghha. Inoltre, fid-decizzjoni in re **Robert Hornyold Strickland v. Allied Newspapers Ltd** (Appell Superjuri, 31 ta’ Jannar, 2019) naraw kif l-Qorti ghamlet espressament referenza ghal-Ligi anglosassona [vide pagna 13 ta’ dik is-sentenza]. (Din ir-referenza tinsab fin-nota ta’ qiegh il-pagna enumerata erbgha (4) fid-digriet citat.)

position came largely from civil cases, where the court has traditionally conceived its function as that of doing justice between the parties according to the evidence the parties choose to present. From this standpoint it is immaterial how the parties come by their evidence.” (ibid. §8.3, p. 302). Utili hafna dak misjub fil-ktieb ta’ J. D. HEYDON intitolat “Cross on Evidence” (Butterworths 2010, 8th ed., §27230, p. 988) fejn insibu asserit li, “Lord Goddard rejected the submission that evidence obtained illegallly was for that reason inadmissible (Kuruma v R [1955] AC 197): ... the test to be applied in considering whether evidence is admissible is where it is relevant to the matters in issue. If it is, it is admissible and the court is not concerned with how the evidence was obtained ...”.

Din il-posizzjoni tidher abbraccjata fis-sistema domestika. Il-qrati taghna kellhom okkazzjoni jitrattaw u jindirizzaw aspetti analogi ghattematika odjerna u f’dan ir- rigward, it-Tribunal jaghmel referenza għassenjalazzjonijiet rilevanti maghmula fid- decizjoni in re **Ir-Repubblika ta’ Malta v. Meinrad Calleja** (Qorti ta’ Appell Kriminali, 3 ta’ Mejju, 2000)²¹:

« Issa, apparti li ma hemmx prova – jew, jekk hemm, din ma ingabitx a konjizzjoni ta’ din il-Qorti fil-kors tat-trattazzjoni orali – li r-registrazzjoni saret bi ksur ta’ xi ligi, anke li kieku kien hekk (jigifieri li r-registrazzjoni saret bi ksur tal-ligi) dan ma jfissirx li dik ir-registrazzjoni ma hix ammissibbli bhala prova. Il-gurisprudenza kostanti tal-qrati taghna kienet dejjem li prova hi ammissibbli minkejja li biex wiehed jikseb dik il-prova tkun inksiret xi ligi ohra, u dan konformement mar-regola tal-

²¹ Fis-sentenza fl-ismijiet 'Ir-Repubblika ta' Malta vs Meinrad Calleja' deciza fit-3 ta' Mejju, 2000 mill-Qorti tal-Appell Kriminali (Att ta' Akkuza numru: 20/97) il-Qorti kienet ghamlet referenza ghal dak li l-Ewwel Qorti fis-sentenza appellata datata l-14 ta' Dicember 1998 kienet ikkunsidrat dwar l-eccezzjonijiet imressqa. Għalhekk din il-Qorti qiegħda tifhem li r-referenza maghmulha f’dan iddigriet tat-Tribunal għal Talbiet Zghar għas-sentenza 'Ir-Repubblika ta' Malta vs Meinrad Calleja' jirreferi għal dak imnizzel fis-sentenza tat-3 ta' Mejju 2000 fejn f’ dik il-parti kienet qiegħda tikwota ssentenza tal-14 ta' Dicembru 1998.

“common law” Ingliza in materja (ara f’ dan is-sens Il-Pulizija v. Grezzju Spiteri, App. Krim. 8/3/84; ara wkoll P. v. Josephine Bonello, App. Krim. 16/10/42 u *s-sentenzi citati f’Harding’s Recent Criminal Cases Annotated, Malta, 1943, p. 198*). Din il-Qorti taghmel referenza in partikolari ghas-sentenza tal-Qorti tal-Appell Ingliza tal-15 ta’ Marzu, 1968 fejn gie ritenut illi “recordings of conversations obtained through telephone tapping by private individuals are admissible in evidence” (R. v. Senat and Sin, 52 Crim. App. R. 282). Minkejja li fl-Ingilterra il-‘Police and Criminal Evidence Act, 1984’ tat espressament il-qrati diskrezzjoni li jistghu, f’certi kazi, jeskludu provi *“obtained improperly or by trick”* (ara l-Artikolu 78 ta’ dik il-ligi), ir-regola generali ghadha li *“evidence obtained unlawfully, improperly or unfairly is admissible as a matter of law”* (Blackstone’s Criminal Practice, 1991, pagna 1689, para. F.2.6). Fi kliem Lord Chief Justice Goddard fil-kaz *Kuruma, son of Kaniu v. The Queen* (1955) AC 197: *“... the test to be applied in considering whether evidence is admissible is whether it is relevant to the matters in issue. If it is, it is admissible and the court is not concerned with how the evidence was obtained. While this proposition may not have been stated in so many words in any English case, there are decisions which support it, and in their Lordships’ opinion it is plainly right in principle.”* (p. 203).

« Din il-Qorti tara li ghal dak li jirrigwarda l-ammissibilita ta’ prova miksuba illegalment, din hi wkoll il-posizzjoni taht il-ligi taghna. Kif inghad mill-Qorti tal-Appell Kriminali fis-sentenza tad-19 ta’ Jannar, 1996 fl-ismijiet Ir-Repubblika ta’ Malta v. Eugenio sive Genio Gaffarena: *“fis-sistema taghna dik li hija komunement imsejjha bhala l- ‘Exclusionary Rule’ fl-Amerika, ghad m’hijiex radikata u r-regola generali fis- sistema taghna hija li provi illi jkunu gew ottenuti b’mod censurabbli fuq skala kemm morali kif ukoll possibilment anke legali, xorta huma ammissibbli.”*

« Jizdied jinghad li fl-Ingilterra, minkejja l-Att tal-1984 aktar ‘il fuq imsemmi, il- House of Lords fil-kaz R. v. Khan (Sultan) (1996) 3 WLR

162, “upheld the decision of the Court of Appeal that evidence obtained by a bugging device, attached by the police to a private house without the knowledge of the owner or occupiers, as admissible and should not have been excluded under section 78 ... The crime being investigated was one of great gravity; in the circumstances the invasion of privacy, with attendant trespass and damage, was outweighed by the lack of pressure or oppression by the police, the absence of incitement, the fact that the defendant had not been arrested and the existence of a tape recording of the conversations” (ara Archbold, 1997, para. 15–503).

« Din il-Qorti tirribadixxi illi f’dan il-kamp, il-ligi taghna ma tistax tigi ekwiparata ma’ ligijiet ohra fejn il-principju huwa divers u fejn il-gurisprudenza segwiet linji kompletament opposti ghal daww nostrani. Tirrepeti in oltre li dik l’hekk imsejja ‘exclusionary rule’ li tezisti f’certi gurdizzjonijiet hija aljena ghas-sistema taghna ... Similment, l-appellant qiegħed jissottometti illi “l-Prosekuzzjoni qed titlob lill-Qorti bhala istituzzjoni legali, li f’dan il-process legali, tikser il-ligi u tkun kompartecipi f’dan il-ksur tal-ligi, jew li tissana ksur ta’ ligi.” Apparti milli, kif tajjeb osseroat l-Ewwel Onorabli Qorti, din l-allegazzjoni l-appellant qiegħed jagħmilha mingħajr ma almenu ressaq hjiel ta’ prova jew indikazzjoni ta’ prova illi dak li sar, sar illegalment da parti tal-awtorità tal-pulizija, jigi osseroat illi l-bazi tal-eskluzzjoni mis-sistema taghna tal-‘exclusionary rule’ huwa proprju r-rifjut tas-sistema taghna illi jallaccja l-valur probatorju u l-ammissibilità ta’ prova mal-mod kif tkun giet ottenuta hlief għal dak li jirrigwarda konfessjonijiet da parti tal-akkuzat li huma regolati specifikatament u differentement mill-Kodici. Fuq dan l-aspett legali, din il-Qorti tagħmel riferenza għas-sentenza tagħha in re Repubblica ta’ Malta v. Eugenio sive Genio Gaffarena deciza fid-19 ta’ Jannar, 1996. »

*In kongunta ma' dak appena osservat, fid-decizjoni in re **Repubblika ta' Malta v. Ibrahim Ramandan Ghamber Shnishah**²² inghad illi,*

“Kull dokument (u kull prova) li permezz tieghu (jew taghha) parti jew ohra tista' taghmel prova ta' dak li gara jew ma garax riferibbilment ghall-«facts in issue» – jigifieri kull dokument (jew prova) li jaghmel (jew taghmel) “more or less probable a fact in issue” – hu (hi) ammissibbli in kwantu rilevanti, kemm-il darba ma jkunx hemm xi regola tal-ligi, jigifieri «an exclusionary rule of evidence», li jirrendi dak id-dokument (jew dik il-prova) inammissibbli.” Dan ikompli jsahhah l-osservazzjoni maghmula precedentement illi l-legislatur Malti jimpurtah aktar mir-rilevanza ta' l-evidenza u x'jista' jkun il-kontribut ta' l-istess evidenza ghall-kaz, milli l-forma taghha jew kif l-evidenza tigi akkwistata jew ottenuta.”

Illi l-Qrati taghna ma jaderixxux ruhhom mad-duttrina tal- *fruits of a poisoned tree* li jipprovdi li jekk xi evidenza tkun akkwistata b'mod illecitu, allura kull haga li jemani minnha huwa illegali. Ghalhekk huwa rrilevanti jekk il-Magistrat Inkwerenti fallitx milli taccedi fuq ix-xena tar-reat meta kienet obbligata taghmel dan *o meno* ghaliex il-*proces-verbal*, kienet x'kienet ic-cirkostanza xorta wahda ghandu jigi kkunsidrat bhala evidenza ammissibbli. Ghaldaqstant, din il-Qorti qeghda tichad dan l-ewwel aggravju tal-appellant.

It-tieni aggravju tal-appellant jirrigwardja l-piena nflitta mill-Ewwel Qorti. L-appellant jargumenta illi ma kienx gust illi l-Ewwel Qorti, wara li hi stess iddikjatrata li l-appellant mhux xi traffikant, imponiet piena eccessiva u sproporzjonata.

Illi kif gie ritenut diversi drabi, m'huwiex normali li tigi disturbata d-diskrezzjoni ta' l-Ewwel Qorti jekk il-piena nflitta tkun tidhol fil-parametri tal-ligi u ma jkun hemm

²² Deciza mill-Qorti tal-Appell Kriminali nhar is-26 ta' April 2001

xejn x'jindika li kellha tkun inqas minn dik li tkun inghatat. F'dan ir-rigward din il-Qorti taghmel riferenza ghas-sentenza fl-ismijiet **Il-Pulizija vs. Jean Pierre Farrugia**²³ fejn din il-Qorti diversament preseduta qalet hekk:

"Illi, gie stabbilit b'mod kopjuż fil-gurisprudenza illi qorti ta' reviżjoni b'hala regola ma tirrimpjazzax il-piena mogħtija mill-Ewwel Qorti b'dik li kieku hija – cioè din il-Qorti – kienet tagħti f'dawk iċ-ċirkostanzi, kemm-il darba ma jkunx jirriżulta li l-piena mogħtija mill-Ewwel Qorti kienet b'xi mod "wrong in principle" jew "manifestly excessive".

L-Att IV tal-2020 gie promulgat sabiex jemenda l-Ordinanza dwar il-Mediċini Perikolużi, Kap. 101, u sabiex jipprovdi dwar dak li għandu x'jaqsam mal-koltivazzjoni għall-użu esklussiv tal-hati. Illum il-gurnata sta għal Qorti biex tqis jekk il-pjanti ta' Cannabis misjuba humiex ta' kwantita' zghira u jekk giex ippruvat li dawn kienu għall-użu esklussiv tal-appellant. Għalhekk illum il-gurnata, il-ligi ma tipprojbix persuna li jkun ikkultiva aktar minn pjanta wahda tal-Cannabis milli jinghata piena alternattiva għal dik ta' prigunerija effettiva. Għalhekk anke jekk persuna tkun ikkultivat aktar minn pjanta wahda tal-Cannabis ma jfissirx li piena ta' prigunerija effettiva hija tassattiva. Kollox jiddependi dwar jekk il-Qorti tkunx sodisfatta li l-pjanti misjuba kienux għall-użu esklussiv tal-hati.

Għalhekk din il-Qorti trid tara ftit il-fatti li jsawwru dan il-kaz u x'wassal lill-prosekuzzjoni tressaq lill-appellant il-Qorti biex f'kaz li jirriżulta li l-koltivazzjoni tal-pjanti li nstabu għand l-appellant kienu intizi għall-użu personali tiegħu din il-Qorti tkun f'pozizzjoni li tirriforma is-sentenza tal-ewwel Qorti fir-rigward tal-piena inflitta.

L-Ewwel Qorti meta giet biex teroga l-piena li kellha tinfliggi qieset il-fatt li skond ir-rapport tal-espert xjenzat Godwin Sammut fejn stabbilixxa illi l-weraq li kien hemm fid-dokumenti mghoddija lilu kellhom ammont net totali ta' 70.58 grammi ta'

²³ Deciza mill-Qorti tal-Appell Kriminali nhar l-24 ta' Frar 2023.

Cannabis. L-Ispettur Justine Grech u l-pulizija l-oħra, xehedu illi kienu nstabu tnax-il pjanta b'kollox. Meta xehed l-appellant minn jheddu quddiem l-Ewwel Qorti huwa qal li kellu sitt pjanti u mhux tnax. L-ewwel Qorti qieset ukoll is-segwenti meta giet biex tinflingi l-piena:

1. In-natura tar-reati
2. Il-fedina penali
3. *Is-social enquiry report*
4. Ir-rapport tal-espert psikologiku Dr Edward Curmi
5. It-trapass taz-zmien
6. Il-fatt li l-appellant beda miexi fit-triq it-tajba

L-appellant xehed quddiem il-Qorti wkoll dwar it-tfulija iebša li kellu u kif dan wassal sal-punt li ddoħba xi zerriegħa biex ikabbar il-Cannabis hu.

L-Ewwel Qorti fis-sentenza tagħha qalet ukoll li gie applikat l-Artikolu 17(h) tal-Kodici Kriminali u anke għamlet referenza għal dak ritenut fil-provsio tal-Artikolu 22(1B).

Din il-Qorti rat il-ligi kif kienet qabel gie introdott l-Att IV ta' 2020 u wara li gie ntrodott dan l-istess Att. Illi llum il-gurnata għalhekk l-ikkoltivar tal-kannabis kapaci jkun għall-uzu esklussiv u mhux għall-skopijiet ta' spacc. L-Ewwel Qorti nfatti meta ppronunzjat ruhha dwar it-tieni akkuza rriteniet is-segwenti kliem:

'Illi, tenut kont ta' dan kollu, wara li din il-Qorti rriflettiet fit-tul u qieset ic-cirkostanzi kollha tal-kaz, il-Qorti ma jirrizultalhiex sodisfacentament pruvat li l-cannabis misjub fil-garaxx kien intiz għall-ispacc.'

Għaldaqstant din il-Qorti, in vista tas-suespost, hija tal-fhema illi l-Ewwel Qorti kienet eccessiva u sproporzjonata meta mbagħad mponiet piena ta' għaxar xhur prigunerija

effettiva fuq l-appellant u dan għaliex l-istess piena ma tirriflettix l-ispirtu tal-emendi introdotti permezz tal-Att IV ta' 2020.

L-Artikolu 22(2)(b) tal-Kap. 101 tal-Ligijiet ta' Malta jipprovdi hekk:

(b) meta tinsab ħatja mill-Qorti tal-Maġistrati (Malta) jew mill-Qorti tal-Maġistrati (Għawdex) –

- (i) *meta r-reat ikun reat taħt l-artikolu 4 jew taħt l-artikolu 8(ċ) ħlief f'dawk iċ-ċirkostanzi li l-Qorti hija sodisfatta li dik il-koltivazzjoni kienet għall-użu esklussiv tal-ħati,*²⁴ *ta jew ikun jikkonsisti fil-bejgħ jew traffikar ta' medicina bi ksur taddispożizzjonijiet ta' din l-Ordinanza jew ikun reat taħt is-subartikolu (1)(f), jew ikun reat ta' pussess ta' medicina, bi ksur taddispożizzjonijiet ta' din l-Ordinanza, taħt tali ċirkostanzi li l-qorti tkun sodisfatta li dak il-pussess ma kienx għall-użu esklussiv tal-ħati, jew ikun reat imsemmi fis-subartikoli (1Ċ) jew (1D) jew (1E), priġunerija għal żmien mhux inqas minn sitt xhur iżda mhux iżjed minn għaxar snin u multa ta' mhux inqas minn erba' mija u ħamsa u sittin euro u sebgħa u tmenin ċenteżmu (465.87) iżda mhux iżjed minn ħdax-il elf, sitt mija u sitta u erbgħin euro u sebgħa u tmenin ċenteżmu (11,646.87);*
- (ii) *għal kull reat ieħor, priġunerija għal żmien ta' mhux inqas minn tliet xhur iżda mhux iżjed minn tnax-il xahar jew multa ta' mhux inqas minn erba' mija u ħamsa u sittin euro u sebgħa u tmenin ċenteżmu (465.87) iżda mhux iżjed minn elfejn, tliet mija u disgħa u għoxrin euro u sebgħa u tletin ċenteżmu (2,329.37) jew dik il-priġunerija u multa flimkien,*

²⁴ Enfasi ta' din il-Qorti.

u f'kull każ li persuna tinsab ħatja ta' reat kontra din l-Ordinanza, l-oġġetti kollha li dwarhom ikun sar ir-reat jiġu konfiskati favur il-Gvern, u kull oġġett hekk konfiskat għandu, jekk il-qorti hekk tordna, jiġi distrutt jew isir minnu xort'oħra kif jista' jiġi provdut fl-ordni:

Għaldaqstant minkejja li l-piena hija fil-parametri tal-ligi, ixxeqleb ferm lejn il-massimu ta' piena karcerarja hekk kif stipulat ai termini tal-Artikolu 22(2)(b)(ii) tal-Kap 101 tal-Ligijiet ta' Malta. Gialadarba llum il-gurnata l-Qorti għandha d-diskrezzjoni sabiex tagħzel tapplikax piena ta' prigunerija effettiva meta l-Qorti tkun sodisfatta li l-koltivazzjoni tal-pjanta Cannabis kienet għall-uzu esklussiv tal-hati, u tenut kont tal-kunsiderazzjonijiet kollha magħmulha inkluz tal-fatt li jirrizulta li l-koltivazzjoni kienet għall-uzu esklussiv tal-appellant; it-trapass taz-zmien u l-kambjament li għamel l-appellant, sejra għalhekk tirrevoka fejn l-Ewwel Qorti ikkundannat lill-appellant għal għaxar xhur prigunerija effettiva u sejra minflok tordna li l-istess piena tigi sospiza għal zmien sentejn ai termini tal-artikolu 28A tal-Kapitolu 9 tal-Ligijiet ta' Malta.

In oltre, l-Ewwel Qorti imponiet bħala parti mill-piena l-konfiska ta' kull flejjes jew propjeta' mobbli jew immobbli tal-appellant u dan ai termini l-Artikolu 22(3A)(d) tal-Kap. 101 tal-Ligijiet ta' Malta. Dan l-artikolu jipprovdi li konfiska tal-assi tista' biss issir meta l-akkuzat jinstab hati ta' xi reat kontemplat fl-Artikolu 24A (1) tal-Kap. 101 tal-Ligijiet ta' Malta. Dan l-Artikolu jipprovdi s-segwenti:

24A. (1) Meta, wara informazzjoni li tasallu, l-Avukat Ġenerali jkollu raġuni biżżejjed biex jissuspetta li persuna (hawnhekk iżjed 'il quddiem imsejha "il-persuna suspettata"):

(a) tkun ħatja ta' bejgħ jew traffikar ta' xi medicina kontra d-dispożizzjonijiet ta' din l-Ordinanza, jew

(b) tkun ħatja ta' xi reat imsemmi fl-artikolu 22(1)(e) jew (f), jew

- (ċ) tkun *ħatja ta' reat imsemmi fl-artikolu 22(1)(d) b'riferenza għal xi reat imsemmi fil-paragrafi ta' qabel dan ta' dan is-subartikolu, jew*
- (d) tkun *ħatja ta' reat imsemmi fl-artikolu 22(1Ċ), jew*
- (e) tkun *ħatja tar-reat ta' pussess ta' xi medicina kontra ddispożizzjonijiet ta' din l-Ordinanza, taħt daww iċċirkostanzi li l-qorti tkun sodisfatta li dak il-pussess ma kienx għall-użu esklużiv tal-ħati*

Illi stante li l-appellant ma nstabx ħati għal dawn ir-reati suċitati, l-Ewwel Qorti ma kelliex tordna l-konfiska tal-assi tal-appellant kif ritenut *supra*. Għal dawn ir-ragunijiet kollha, din il-Qorti qegħda tilqa' it-tieni aggravju tal-appellant fl-intier tiegħu.

Għal dawn il-motivi, din il-Qorti taqta' u tiddeciedi billi tichad l-ewwel aggravju tal-appellant immarkat bl-ittra A. In oltre, qegħda tilqa' it-tieni aggravju mressaq mill-appellant immarkat bl-ittra B fl-intier tiegħu u għalhekk qegħda tikkonferma l-ħtija tal-imputazzjonijiet migjuba kontra l-appellant, tirrevoka fejn l-Ewwel Qorti ikkundannat lill-appellant għal għaxar (10) xhur prigunerija effettiva u elfejn euro (€2,000) multa u minflok tikundanna lill-appellant għal għaxar (10) xhur prigunerija li permezz tal-artikolu 28A tal- Kapitolu 9 tal-Ligijiet ta' Malta qegħdin jigu sospizi għal sentejn (2) mil-lum u multa ta' tlett mitt euro (€300). Din il-Qorti qegħda tirrevoka wkoll fejn l-Ewwel Qorti ordnat il-konfiska favur il-Gvern ta' Malta tal-oggetti kollha li dwarhom saru r-reati u l-konfiska favur il-Gvern ta' Malta ta' kull flejjes jew propjeta' mobbli u immobli ohra tal-appellant.

Din il-Qorti tikkonferma l-ordni magħmulha ai termini tal-artikolu 533 tal-Kapitolu 9 tal-Ligijiet ta' Malta fejn l-appellant gie ikkundannat ihallas it-total ta' €3,598.76 fi ispejjeż konnessi mal-ħatra tal-esperti maħtura fl dwar dan il-kaz. Din is-somma għandha tithallas mill-appellant fi zmien xahrejn mil-lum.

Tikkonferma l-ordni għad-distruzzjoni tad-droga eżebita u tal-affarijiet relatati magħha in atti, u dan taħt il-harsien tar-Registratur li għandu jirredigi *proces verbal* li

jiddokumenta l-procedura tad-distruzzjoni, liema dokument ghandu jigi nserit fl-atti ta' din il-kawza mhux aktar tard minn hmistax-il jum minn tali distruzzjoni.

Illi stante li l-Qorti laqghet it-tieni aggravju tal-appellant, qeghda tastjeni milli tiehu konjizzjoni tat-tielet aggravju.

Il-Qorti spjegat lill-appellanti l-portata ta' din is-sentenza u wissietu dwar il-konsegwenzi jekk huwa jikkometti reat iehor waqt il-perjodu operattiv ta' din is-sentenza.

Consuelo Scerri Herrera

Imhallef

Maria Grech

Deputat Registratur